



అతను, అతనిలాంటి మరొకడు

డా॥ ౧. చంద్రశేఖర్రావు

అతన్ని, అంతగా పట్టించుకోం, మనం. అరుదైన ఎరుపు రెక్కల పక్షిలా క్యాంపస్ లో తరుచుగా కనపడే మనిషి. ముందు ఎవరో అన్నట్టు చూస్తాం. కాస్త దూరం వెళ్ళినాక ఇతనా అంటూ వెనక్కు తిరిగిచూస్తాం.

వందలుగా వెలిసిన విద్యార్థి (సమాహార) సమాఖ్యల ఆఫీసుల ముందర, కరపత్రాల్ని పంచుతూ కనిపిస్తాడు. మనలో ఒకళ్లం, అతని చేతిలో యాభయ్యో, వందో పెడితే అతను చాలా అవమానాన్ని పొందినట్లుగా ముఖం పెట్టి, ఏదో గొణుక్కుంటూ వెళ్ళిపోతాడు.

గుంపులు గుంపులుగా ఆర్ట్స్ కాలేజి ఎదుట బస్ స్టాప్ దగ్గర మూగి, రహస్య ఉద్యమాన్నేదో రచిస్తున్నట్లు ఫోజుపెట్టి, ఆ రాత్రికి, క్వార్టర్ మందుబాటిలోకి డబ్బు లెవరిస్తారా అని బెగ్, బారో ప్రాతిపదిక మీద వంద సంపాదించి బాటిల్ దొరగ్గానే, మౌనంగా ఒకరి తరువాత ఒకరు బౌద్ధ సన్యాసుల్లా, నడుచుకుంటూ వెళ్ళి, హాస్టల్ ముందు, క్యాంప్ ఫైర్ పెట్టి, విరిగిన కుర్చీలు, బల్లలు అందులో విసిరి ఇవే పోస్ట్ మోడరన్ వెలుగులు అంటూ ఆనందిస్తూ రమ్ము బాటిల్ కార్కు తీసి, మనలోని సగంమంది ఇంకా రోడ్డు మీదే నిలబడి, రోడ్డుపైన వెళ్ళే ఖరీదైన కార్లను ఆపి, 'రీసెర్చిస్కాలర్లం, హాస్టల్ నుంచి గెంటి వేశారు. ఆకలి, హెల్త్ ప్లీజ్,' అంటూ కార్లుబోర్డు అట్టపై రాసిన ప్రకటనలను వాళ్లకు చూపి,

ఆ సమయంలో అతను కనిపిస్తాడు.

చెన్నిన కోర్టు అవతల, కొండరాళ్ల మధ్యన తిరుగుతూ, రాళ్లగుట్టల మధ్య చెరిగి పోయిన నినాదాల కోసం వెతుక్కుతుంటాడు. అక్కడంతా చెత్త పేరుకొని ఉంటుంది. ఖాళీ బీరుబాటిళ్లు, తెగిన హైహీల్ చెప్పు, అట్టముక్కలు, పాత పేపర్లు, నిషేధ సాహిత్యం. రోడ్డు

పైన ఎక్కడో పోలీసు పెట్రోలింగ్ వాన్ వెళుతున్న చప్పుడు. అతనికి సైగ చేసి, అక్కడ నుంచి వెళ్ళమని మనం రోడ్డుకి అర కిలోమీటరు దూరంలో ఉండి అరుస్తూనే ఉంటాం. అతను పెద్దగా పట్టించుకోడు. ఎప్పుటి రోటీన్ లాగే, లైబ్రరీ వైపు, అటునుంచి, లాబరేటరీల వైపు, అట్లా క్యాంపస్ అంతా తిరుగుతూనే ఉంటాడు. స్టూడెంట్ సమాఖ్య(ల) ఆఫీసులు, స్విమ్మింగ్ పూల్ దాటి, అక్కడ గోడలపై పెద్ద పెద్ద అక్షరాలతో రాసిన తెరాసవాళ్ళవి, ఎబివిపివాళ్ళవి నినాదాల్ని పెద్ద పెద్దగా చదువుతూ, మధ్య మధ్యలో గాఢంగా నిట్టూరుస్తూ, మెల్లగా రోడ్డుదాటి, కొత్తగా పెట్టిన ఫెమినిస్ట్ అధ్యయన కేంద్రంవైపు వెళ్తాడు.

నిన్న సాయంకాలం స్విమ్మింగ్ పూల్ దగ్గర ప్రత్యక్షం అయ్యాడు. వేసవి సాయంకాలాలు, స్విమ్మింగ్ పూల్ ప్రేమికుల విడిదిలాంటిది. నగ్నంగా కాదుగానీ, సెమీ న్యూడ్ అనదగ్గ దృశ్యాలు అక్కడ కనిపిస్తాయి. వస్తూనే స్విమ్మింగ్ పూల్ గట్టుపైన కూలబడ్డాడు. శ్రీశ్రీదో, స్విన్ బర్నీదో ఫోయమెంట్ కటి చదవటం మొదలు పెట్టాడు. బొత్తిగా అతని గురించి తెలియని ఇంజనీరింగ్ అమ్మాయిలిద్దరు, అతని పక్కనే కూర్చుని, 'యులక్ దిక్ లాజా,' అంటూ హిందీ పాప్ సాంగ్ పాడుతూ, అతని మెడచుట్టూ చేతులేసి, గట్టిగా ముద్దు పెట్టుకొని; వెనక నుంచి కేకలు పెడుతున్నారు మిగిలిన కుర్రవాళ్లు, 'అతన్ని వదిలేయండి. అతను ఒకప్పటి మన నేత, మన



ఆదర్శం, మన స్వప్నం. మీరు టీజీ చెయ్యాల్సిన మనిషి కాదు,' అని. ఈ లోపలే అతను వాళ్ళిద్దరికీ హ్యూమన్ సెక్యువాలిటీ మీద, ప్రాయిడన్ సిద్ధాంతాలు, వాటిపై మార్పు ప్రతిపాదనలు వివరించటం మొదలుపెట్టాడు.

ఉదయం పదయింది. క్యాంపస్ అంతా కళకళలాడుతుంది. ఆర్ట్స్ కాలేజి దగ్గర, గేటు ముందర నిలబడి, ఒక్కొక్కళ్ళనే పలకరిస్తూ, 'హాం బాస్, హాలో కామ్రేడ్, ఆదా బర్నె,' చూస్తుండగానే అతని చుట్టూ ఒక పదిమంది మూగుతారు. గట్టిగా ఆలింగనం చేసుకొని, ఎన్నాళ్ళకన్నాళ్ళకు అంటూ కళ్ళలో నీటిపాత తిరుగుతుండగా, 'అన్నా, ఓ పాట అందుకోవే,' అంటారు. అతని ముఖంలో వెలుగు. క్షణాల్లో, మహా మేఘగర్జనలా మారిపోతాడు. దూరంగా చెట్లచాటిన, బల్లలపైన, తుపాకులు గడ్డం కింద పెట్టుకొని, దిక్కులు చూస్తున్న రిజర్వు పోలీసులు కొద్దిగా కంగారుపడి పైకి లేస్తారు. అతను హఠాత్తుగా పాట ఆపేస్తాడు. పగిలిన తలలు, రక్తం మరకల శరీరాలతో క్యాంపస్ లో విహ్వలంగా పరిగెత్తిన ఏ క్షణాలో గుర్తుకొస్తాయి. మూటలు కట్టి పడవేసినట్లుగా, రోడ్డుపైన గుట్టలు గుట్టలుగా పడి ఉన్న విద్యార్థులు, వాళ్ళ శరీరాలపై విరుగుతున్న లాఠీలు గుర్తుకొస్తాయి. అతనికి దుఃఖం వేస్తుంది. పాట ఆపి, అక్కడే నేలపై కూలబడి పెద్దపెట్టున ఏడవటం మొదలుపెట్టాడు. అతనిలోని ఉద్వేగాల మార్పును చూసి మనం చలించిపోతాము. భయమో, గౌరవమో, మరే భావమో, మానంగా అక్కడినుంచి వెళ్తాము.

రేపు ఉదయం మైక్రోసాఫ్ట్ తాలుకు (ఇండియా) ప్రతినిధికి సన్మానం అంటూ వి.సి. అందరికీ నోటీసులు పంపాడు. క్యాంపస్ ని కాస్త శుభ్రంగా, కళగా ఉంచమని అభ్యర్థించాడు. (క్యాంపస్ ప్లేస్ మెంటు కోసం ఆయన తంటాలు) లాఠీ నిండా పూల కుండీలు వచ్చాయి. కొద్దిమంది KTSలు (కీన్ బైస్ స్టూడెంట్లు) రాత్రంతా మేలుకొని బ్యానర్లు కడుతూనే ఉన్నారు. ఆడిటో రియంకు వెళ్లే రోడ్డునంతా శుభ్రంచేసి, చెత్తను హాస్టల్ వెనక పోశారు.

రాత్రి పన్నెండు తరువాత అతను ప్రత్యక్షమయ్యాడు. (పెట్రోలింగ్ వాన్ ల గురించి మన భయం). వందలాది నిరసన నివాదాలు రోడ్డు పొడవునా రాయటం మొదలుపెట్టాడు. మూడుగంటల వేకువ జామున హాస్టల్ లో ఒక తలుపు తట్టాడు. 'టీ ఏమయినా దొరుకుతుందా?' అన్నాడు. అయితే ఆ ఒక్క రూమ్ లోనే కాదు, చాలా రూముల్లో అతను ప్రత్యక్షం అయ్యాడు.

ఒకరూమ్ లో మైదా ఉడక బెట్టుకొన్నాడు. ఇంకోరూమ్ లో తెల్ల కాగితాలు (నివాదాలు రాయడానికి) అడిగి తీసుకొన్నాడు. అతను ఒకడు కాదేమోనని మన గట్టి అనుమానం. నిజానికి మనం, మన ప్రియమైన అధ్యాపకులు అందరం, అతను ఎన్నో ఏళ్ళ క్రితమే క్యాంపస్ నుంచి అదృశ్యం అయ్యాడనే అనుకుంటున్నాము. అయితే, ఇలా హఠాత్తుగా ప్రత్యక్షమవుతాడు, పదేపదే అవతరించే పురాణాలలోని మనిషిలా. రూమ్ నెం.38లో పెద్దగా మంటలు రేగాయి. మీటింగ్ కోసం తెచ్చిన బ్యానర్లు, పోస్టర్లు, తోరణాలు, పూలదండలు, అన్ని మంటల్లో భగభగమనటం మనం చూశాము. అతనే కారణమని మనలో చాలామందికి తెలుసు. ఎన్ని ఫైర్ ఎక్స్టింగ్విషర్స్ వాడినా ఆ మంటలు ఆరలేదు.

కొందరు ప్రత్యేకమైన కేటగిరీ విద్యార్థుల్ని అతను నిత్యం తరుముతూ ఉంటాడు. క్యాంపస్ మధ్యలో ఆపి సిగిరెట్ అడుగుతాడు. ఆ కుర్రవాళ్ళు ముందు తెల్ల ముఖం వేస్తారు. మోకాలు దగ్గర చిరిగిన జీన్ పాంట్, ఐ లవ్ అమెరికా అన్న అక్షరాలున్న టీ షర్ట్, పొడవాటి జుట్టు, ఇదొక ప్రత్యేకమైన బ్యాచ్. యూనివర్సిటీ విళ్ళకొక ఆటస్థలం. కాలక్షేపం చెయ్యడానికి, గర్లప్రెండ్స్, పబ్, యాంకీ భాష. TOEFL, GRE పరీక్షలు. వీళ్ళు అతన్ని చూసి వణికిపోతారు. సిగిరెట్ ప్యాకెట్ ఇస్తారు. చాలా వినయంగా అతని ముందు నిలబడతారు. సిగిరెట్ తాగుతూ అతని గంభీరమైన ఉపన్యాసం ఇస్తాడు. దూరం నుంచి చూస్తే ఆరుబయట క్లాస్ రూమ్ లా తోస్తుంది. సుమారు గంటసేపు ఉపన్యాసం ఇచ్చి, రేపు ఈ చెవులకున్న రింగ్లు, చేతులకున్న బ్యాండ్లు తీసేసి రమ్మని ఆదేశిస్తాడు. క్యూబా మీద ఒక పుస్తకాన్ని ఇచ్చి, రాత్రికి చదువుకు రండి, రేపు మనందరం కూర్చుని దీన్ని గురించి చర్చించుకుందాం అంటాడు. ఇది స్వేచ్ఛపై అణిచివేత. సాంస్కృతిక దాడి అని ఆ పిల్లలు లోలోపల గొణుక్కుంటారు. రాత్రికి రాత్రి వాళ్ళ వాళ్ళ విద్యార్థి సంఘాలకు ఫిర్యాదు చేస్తారు. దళిత విద్యార్థిసంఘాలు, బహుజన, విద్యార్థి సమాఖ్యలు ఈ ఫిర్యాదును సీరియస్ గా పట్టించుకోవు. అయితే స్టూడెంట్లు ఫర్ జస్టిస్ వాళ్ళు అఖిలభారత ధార్మిక సమాఖ్యవాళ్ళు, ఈ విషయం పై పెద్ద పెట్టున గొడవ చేస్తారు. హాస్టల్స్ న్ని తిరిగి కుర్రవాళ్ళను సమీకరిస్తారు. క్లాసుల్ని బాయ్ కాట్ చేయిస్తారు. ఆర్ట్స్ కాలేజి దగ్గర నిలబడి మిగిలిన పిల్లల్ని అటకాయిస్తారు. విషయం వి.సి. దాకా వెళుతుంది. వి.సి. ఆశ్చర్యం నటిస్తాడు.

అతనెక్కడున్నాడు ఇప్పుడు. అతన్ని, అతని వారసుల్ని, తిరుగుబాటుదారులని తీర్మానించి (సిపిఐఐసి) క్యాంపస్ నుంచి తరిమి వేశాము కదా! ఇదంతా ఒట్టి బ్రమ. అతనిప్పుడొక కాల्పనిక విషయం అంటూ విసుక్కుంటాడు.

అయితే అ.భా.ధా.స వాళ్లు, నిరసనను కొనసాగిస్తారు. వేరే విషయాలను చర్చకు తెస్తారు. రాత్రిపూట లేడీస్ హాస్టల్ నుంచి బయటకు వెళుతున్న అమ్మాయిల గురించి గొడవ చేస్తారు. పబ్లకు వెళుతూ, ఎవడో ఒకడి కారులో రాత్రి ఏ మూడు, నాలుగు వరకూ పికాపులు చేసి రావడం. ఇది మన సంస్కృతేనా? దీన్ని నివారించడానికి మీరేం చర్యలు తీసుకుంటున్నారని గొడవచేస్తారు. అక్కడే ఉన్న ఫెమినిస్ట్ ఫోరమ్ వాళ్లు రంగప్రవేశం చేస్తారు. స్త్రీల లైంగికత (సెక్సువాలిటీ) మీద ఘోరమైన దాడిగా దీన్ని వర్ణిస్తారు. ఫోరమ్ తరపున ఆ అమ్మాయిలకు కౌన్సిలింగ్ యిస్తున్నామని, అసలు, ప్రతి ఆడ-మగ స్నేహం సెక్స్ దారి తీస్తుందనే తీర్మానం అనాగరికమైనదని గొడవ చేస్తారు. అయితే అ.భా.ధా.స అంతటితో ఊరుకోక ఒక ఫెమినిస్టు ఫోరమ్ అమ్మాయికి 'అతని'తో చనువు, దగ్గరితనం ఉన్నాయని, వాళ్లిద్దరు ఇంటిమేట్ గా ఉన్న దృశ్యాలు క్యాంపస్ లో చాలాసార్లు చూశామని ఫిర్యాదు చేస్తారు. ఆ అమ్మాయి కన్నీళ్ల పర్యంతం అయ్యింది. అతనంటే, అతని తీర్మానాలు, ప్రతిపాదనలంటే తనకు సమ్మతం కాదని, కన్నీళ్ల మధ్యన చెబుతుంది. మళ్ళీ అతని గురించి చర్చా అని వి.సి విసుక్కుంటాడు. ఇదంతా గాలితో యుద్ధం అని చర్చలకు తలుపులు మూసివేస్తాడు. ఈలోపల వి.సి. రూములో మూగిన రకరకాల విద్యార్థి సమాఖ్యలు కొత్త సమస్యలని బయటకు తీస్తాయి. ముస్లిం మైనారిటీలపై మీ వైఖరి ఏమిటని ఇస్లామిక్ స్టూడెంట్స్ అసోసియేషన్ వాళ్లు అడుగుతారు. తలపై 'చాదర్' వేసుకున్న తమ అమ్మాయిల్ని అ.భా.ధా.స వాళ్లు టీజ్ చేస్తున్నారని, దానిపై ఏమి చర్య ఉండదా అని అడుగుతారు. దళిత సమాఖ్య నుంచి కొత్తగా చీలిన ఉపదళిత సమాఖ్య మాకూ ఒక ఆఫీసు రూము, ప్రత్యేకమైన గుర్తింపు కావాలని, డిమాండ్ చేస్తారు. సరిగ్గా ఆ సమయంలో, ఎక్కడ నుంచో అతని గొంతు వినబడుతుంది. "కొంతమంది కుర్రవాళ్లు పుట్టుకతో వృద్ధులు, తాతగారి, నాన్నగారి భావాలకు దాసులు," అంటూ శ్రీశ్రీ పాటను ఎలుగెత్తి పాడుతుంటాడు. అందరూ ఉలిక్కిపడతారు. వి.సి. మాత్రం ఏమీ వినబడనివాడిలా నటిస్తాడు.

సెస్టెంబరు మాసం మనందరం పదేపదే గుర్తుకు తెచ్చుకుంటాం. ముందుగా యాభైయేళ్ల పైనే వయసున్న మహా వ్యక్తాలన్నీ, ఎవరో శాపం పెట్టినట్లుగా పెళపెళ మంటూ నేలకూలాయి, కొద్దిపాటి గాలివానకే.

ఆ చెట్లపై నివాసమున్న వందలాది పక్షుల శవాలు, పొదల చాటున, రోడ్ల పక్కన అదొక భయానకమైన దృశ్యం. హాస్టల్ కు చేరే నీళ్ల పంపుల్లో సీవేజ్ వాటర్ కలిసి, హాస్టల్ గోడలకు డయేరియాలు, విషజ్వరాలు వ్యాపించింది కూడా ఆ నెలలోనే. సరిగా మీసాలైనా రాని ఇద్దరు ముస్లిం కుర్రవాళ్లను (ఎమ్మే ప్రీవియస్) ముంబై బాంబ్ పేలుళ్లతో సంబంధముందంటూ పోలీసులు అరెస్టు చేశారు. క్యాంపస్ అంతా చలనం లేని బొమ్మల్లా ఉండిపోయారు. వాళ్ల తరపున ఏ ఒక్కమాట మాట్లాడినా, ఏం తంటా వస్తుందోనని మనం భయంతో బిగుసుకుపోయాము. ఎన్నడూ లేనిది యూనివర్సిటీ రోడ్డుపై యాక్సిడెంట్ జరిగింది. ఇద్దరు ఫిలాసఫీ రీసెర్చి స్కాలర్లు, (మోటారు సైకిల్ పై వెళుతూ) లారీని ఢీకొని అక్కడికక్కడే చచ్చిపోయారు.

సెస్టెంబరు మాసం చివరి శనివారం ఉదయం పదిగంటల వేళ అతను ప్రత్యక్షం అయ్యాడు. అందరూ క్లాసులకు వెళ్లే హడావుడిలో ఉండగా ఎప్పటి మాదిరిగానే తన శైలిలో ఉపన్యాసం మొదలుపెట్టాడు.

"తల్లుల్లాంటి చెట్లు, చిన్నచిన్న పిట్టలు, సిద్దిఖీ, అజమ్లు, మాధ్యూ, రమేష్ వీళ్లకోసం మనం దిగులు పడనవసరం లేదా? మరణానికి కూడా మనం స్పందించటం మానివేశామా?" అన్నాడు. ఎవరికి అర్థం కాలేదు. "నిరసన తెలియజెయ్యటంరాదు. ప్రశ్నించటం రాదు? కనీసం దిగులుపడటం కూడా రాదా?" అని గద్దించాడు. "ఈ మరణాలన్నిటికీ మన దుఃఖాన్ని తెలియజేస్తూ ఒక గంటసేపు మౌనం పాటిద్దాం," అంటూ గంభీరంగా ఆజ్ఞాపించాడు.

ఆశ్చర్యం! సినిమాల్లో ప్రీజ్ చెయ్యబడ్డ పాట్ల మొత్తం క్యాంపస్ అంతా మహా నిశ్శబ్దంగా మారిపోయింది. ఆ దృశ్యం ఒక చరిత్ర. అతనే, అతనికి మాత్రమే సాధ్యం, ఇది సాధించడానికి అని మన మనందరం అనుకున్నాం కూడా.

డిసెంబరు నెలలో మనం మరో అద్భుతాన్ని చూశాం. ప్రొఫెసరు కాలయ్య ఒక బోధివృక్షం కింద నలుగురు విద్యార్థులు చుట్టూ మూగి ఉండగా, దళితులు హిందువులు ఎట్లా కారో, సాక్ష్యాలతో సహా వివరిస్తున్న సమయంలో, మనం క్షణంపాటు ఉలిక్కి



పడ్డాం. అతనిలాంటి మరొకడు క్యాంపస్ లో ప్రత్యక్ష మయ్యాడు. కొద్దిగా వయస్సు ఎక్కువే ఉంటుంది. కానీ అచ్చంగా అతనే. ముఖ్యంగా ఆ కళ్లు, జ్వలించే సూర్య గోళాల్లాంటి కళ్లు. గుబురు గడ్డం. నిత్యం ఆలోచనలతో నిండిన ముఖం- సరిగ్గా అతనే కానీ అతను మరొకడు.

క్యాంపస్ లో ఇతని ప్రవేశం చాలా ఉద్వేగభరితంగా జరిగింది.

“అప్పుడు నేనిక్కడే ఉన్నాను. అప్పుడు క్యాంపస్ అగ్నిగోళంలా రగిలే రోజులు. మామూలు క్యాంపస్ కాదు. 'I' చంపబడ్డప్పుడు పక్కనే నేనున్నాను. విద్యార్థులందరూ ఆయన కోసం రోదించటం నేను చూశాను. ఆ స్థలంలో పూలగుత్తులు, తెల్లకాగితాలపై రాసిన 'I' అమర్ హై నివాదాలు, అక్కడే కూర్చుని రాత్రంతా మేలుకొని, కాండిల్స్ వెలుతుర్లో వందలాది కవితల్ని (ఎలిజీల్ని) చదివిన క్షణాల్లో నేనున్నాను.

ఇవాళ మళ్ళీ క్యాంపస్ లో అడుగు పెడుతున్నప్పుడు మొట్టమొదటిసారి ఆ ప్రదేశానికే వెళ్ళాను. తోటలో కెల్లా అత్యంత ఎరుపు గలిగిన గులాబిరెమ్మను ఆ ప్రదేశంలో ఉంచాను. ఆ ప్రదేశంలో అతని పేరుతో పాటు నా పేరు కూడా నిక్షిప్తం అయ్యి వుంటుంది.”

అందరం ఖంగుతిన్నాం అతని ఫ్లాష్ బాక్ కి. అతని మాటల్ని నమ్మకుండా ఉండలేకపోయాం. మాంత్రికుడు, జోలెలోంచి ఒక్కో అద్భుతాన్ని బయటకు తీసినట్లు, అతను రోజుకో రూపంలో మన ముందు ఆవిష్కరించబడ్డాడు. ముందుగా హ్యూమన్ రైట్స్ అన్నాడు. ఆడిటోరియంలో గొప్ప సెమినార్ జరిగింది. వందలాదిగా మేధావులు వచ్చారు. మనందరం లేగదూడల్లా మూగి, అతని చుట్టూ తిరుగుతూ అన్ని పనులు మనమే చేశాము.

మన అధ్యాపకవర్గం కొద్దిగా భయపడ్డారు. మళ్ళీ మన నాలుకలపై పోరాటాల భాషను రాస్తాడేమోనని. అయితే అలాంటి ఎజెండా అతనికి లేదని త్వరలోనే తేలిపోయింది.

అయితే మనందరిలో ఒకటే సందేహం.

అతనిలాగే ఇతను ఎందుకు ఉన్నాడని. ప్రొఫెసర్ కాలయ్యగారు, సామాజిక తిరస్కృతుల ముఖాలన్నీ ఒక్కలాగే ఉంటాయని సూత్రీకరించారు.

అతడు క్యాంపస్ కు కొత్తభాష నేర్పాడు. థియేటర్ గ్రూపు, స్ట్రీట్ ప్లే, మైమ్ లాంటి కొత్త వ్యక్తీకరణల్ని నేర్పాడు. ఫస్టియర్ కుర్రవాళ్లంతా అతని చుట్టూ మోళీ కట్టినట్లు. క్యాంపస్ అతని చుట్టూ తిరుగుతుంది.

చాలాయేళ్ల తరువాత హాస్టలు బయట అందరూ కలిసి పాడుకునే (మందు పాటలు కాదు) సంస్కృతి వచ్చింది.

ఇతను కూడా పోరాటాల గురించి మాట్లాడటం మొదలుపెట్టాడు. దళిత, బహు జన పోరాటాలకు శక్తి నివ్వాలంటూ మాట్లాడేవాడు. ఇతని, ఆ మాసిన గడ్డం, అతి సాదాసీదా డ్రస్సు (అచ్చం అతనిలాగే), క్యాంపస్ లో నడిచి వెళుతుంటే అందరం గౌరవ సూచకంగా తలలు వంచి పక్కకు తిరిగి తోవ ఇచ్చేవాళ్లం. లైబ్రరీ పక్కన అతని కార్యాలయం ప్రారంభమైంది. దళిత, బహుజన హక్కుల కోసం ఒక పత్రిక మొదలైంది. స్త్రీపై హింసను (సాంఘిక, కుటుంబ) ఎదిరించడానికి ఒక 'సహాయ' సంస్థ, నిరుద్యోగ యువకుల కోసం 'సు స్పందన' అనే మైక్రో ఫైనాన్స్ సంస్థ మొదలైనాయి. క్యాంపస్ లో మళ్ళీ కొత్త విప్లవం వచ్చింది. చాలామంది రీసెర్చి స్కాలర్లు పార్ట్ టైమ్ యాక్టివిస్టులుగా చేరారు. ఎటుచూసినా కొత్త స్వేచ్ఛ. ఎసైన్ మెంట్లు, డేటా కలెక్షన్, కొత్త ఆశలలోకం యిది. గమ్యం అవసరంలేదు. ఓడిపోతామనే భయం లేదు. మూడో ప్రపంచ దేశాల విప్లవం వచ్చేసింది. లాటిన్ అమెరికా, లావోస్, లెబనాన్, అన్ని దేశాల పోరాటాల నమూనాలు కట్ అండ్ పేస్టెలుగా మన ముంగిట్లో ప్రత్యక్షం అవుతాయి.

మనం ఇప్పుడు మినర్వారాణి గురించి చెప్పకుండాం. నగర ప్రపంచానికి కొత్తగా పరిచయమైన బాలిక. దళితవాడల హింస తెలిసిన బాలిక. కొత్త విముక్తి కోసం కలలు కంటున్న అమ్మాయి.

ఇతని ప్రపంచం చూసి విస్తుపోయింది. దాన్నిండా అందమైన మనుషులు. సృజనాత్మకత గురించే మాట్లాడే వాళ్లు. ప్రతి సమస్యకు అతని దగ్గర పరిష్కారాలున్నాయని నమ్మింది. క్యాంపస్ లో ముందు పుకారుగా, తరువాత నిజంగా మారిన వార్త ఇతనితో మినర్వారాణి సాన్నిహిత్యం. దాదాపుగా అతని నీడలా మారిపోయింది. దళితస్త్రీల పోరాటాల కార్యనిర్వహణ పూర్తిగా మినర్వారాణికి యిచ్చేశాడు ఇతను.

ఆమెతో అనేవాడు దళితత్వం ఎంత సౌందర్యమైన విషయం, దళితస్త్రీలు సౌందర్యానికి నిర్వచనాలని.

శీతాకాలపు చలిగాలుల్ని మాత్రమే తెలిసిన ఆమెకు ఇతని సాన్నిధ్యంలో కొత్త సూర్యోదయాలు కనిపించాయి. బంధనాల్ని తెంచి వేసే కొత్త ప్రతీక ఇతను, ఆమెకు.

జనవరి మొదటివారంలో వరల్డ్ ఫోరం సభలు జరిగాయి హైదరాబాదులో. ఆగ్రనైజర్లలో ముఖ్యుడు ఇతను.



ఇతని తాలుకు ప్రతి ఉత్తరానికి మినర్వారాణి సమాధానం ఇచ్చేది. ఈ-మెయిల్, ఫోనోగ్రాములు, జీతం లేని స్టైనోగ్రాఫరైంది.

మనదో కుటుంబం అనేవాడు. మనకో మంత్ర గీతం కావాలి అనేవాడు. విధ్వంసం చెయ్యడానికి, పునర్నిర్మించుకోవడానికి అవసరమైన మంత్రం. వరల్డ్ ఫోరం లాంటివి అట్లాంటి మంత్రం అనే చెప్పేవాడు.

వారం రోజుల సభలు. యూనివర్సిటీ అంతటా కోలాహలం. వందలాదిగా విద్యార్థులు హాజరయ్యారు. ఆ సభలో మినర్వారాణి దేవతామూర్తిలా వెలిగిపోయింది.

జనవరి చివరిరోజుల్లో, అతనిలాగే ఇతను కూడా అదృశ్యం అయ్యాడు. Gone! పగిలిన బీరు సీసాలు,

సునామీ బాధితుల కోసం సేకరించి పంపినీ చెయ్యలేక పోయిన పాతబట్టల గుట్టలు మాత్రం మిగిల్చి, క్యాంపస్ నుంచి ఇతను కూడా అదృశ్యం అయ్యాడు.

మినర్వారాణి ఇప్పుడు దుఃఖపు పాట. ఆమె కోసం చివరి కబురు కూడా మిగల్చలేదు. పదిరోజుల తరువాత ఆమె పేరుతో పదివేల డాలర్ల చెక్కు వచ్చింది. ఒక సాయంకాలం మనందరికీ తన కవితలు వినిపించే సమయంలో మినర్వారాణి ఆ చెక్కును ముక్కలు ముక్కలుగా చించి, గాలిలో ఎగర వేయటం మనం దరం చూశాము.

మినర్వారాణితో సహా మనం అతనిలాంటి మరొకడు కాకుండా 'అతను' మళ్ళీ కనిపిస్తే బాగుండు అని అనుకుంటూనే ఉన్నాం.

ఆదివారం వార్త, 30 జూలై 2006

